

## حصولِ مقصود کے لیے دینی حکمت اور انتخابات میں ہماری ذمہ داری

ڈاکٹر انیس احمد

ایک سویں صدی میں تحریکاتِ اسلامی کو درپیش مسائل، خطرات اور امکانات کا جائزہ لیا جائے تو سرفہrst جو چیز نظر آتی ہے، وہ سیاسی تبدیلی کے ذریعے نفاذِ عدل ہے۔ اسلام اپنی تمام تعلیمات میں اللہ سبحانہ و تعالیٰ کی حاکیمتِ اعلیٰ اور معاشرے میں عدل کے قیام کو بنیادی اہمیت دیتا ہے۔ وہ انسانوں کے اپنے اعمال کے ذریعے پھیلائے ہوئے فساد کو اللہ تعالیٰ کی بھیجی ہوئی ہدایت و اصلاح کی تعلیمات اور ان کے اُس عملی نمونے کے ذریعے (جو انیابے کرام علیہم السلام اور خصوصاً خاتم النبیین صلی اللہ علیہ وسلم نے رہتی دنیا تک کے لیے پیش فرمایا) دُور کر کے اس فساد کو معاشرتی توازن، عدل، امن اور رحمت سے بدلنا چاہتا ہے۔ بھی وجہ ہے تمام انبیاء کرام کی دعوت اور جدوجہد کا بنیادی نکتہ ہر طرح کے طاغوتوں کی بندگی سے نکل کر صرف اور صرف اللہ سبحانہ و تعالیٰ کی حاکیمتِ اعلیٰ کا اقرار اور زمین پر اس کا قیام تھا۔

اسی تناظر میں اگر دیکھا جائے تو چار مختلف مقامات پر قرآن کریم انبیاء کرام کے مقصود اور مشن کو انتہائی جامع الفاظ میں یوں بیان کرتا ہے:

لَقَدْ مَنَّ اللّٰهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنفُسِهِمْ يَنْتَلُوُا  
عَلَيْهِمُ اتِّيَّهُ وَبُرَّكَيْهِمْ وَيُعَلَّمُهُمُ الْكِتَبُ وَالْحِكْمَةُ وَإِنْ كَانُوا مِنْ قَبْلُ  
لَفِي ضَلَالٍ مُّبِيْنٍ ۝ (آل عمرن: ۳۲۳) درحقیقت ابلی ایمان پر تو اللہ نے یہ بہت

بڑا احسان کیا ہے کہ ان کے درمیان خود انھی میں سے ایک ایسا پیغمبر اٹھایا جو اُس کی آیات انھیں سناتا ہے، اُن کی زندگیوں کو سنبھالتا ہے اور اُن کو کتاب اور دنائی کی تعلیم دیتا ہے، حالانکہ اس سے پہلے بھی لوگ صرخ گمراہیوں میں پڑے ہوئے تھے۔

اور پھر صاف الفاظ میں یہ بھی واضح کر دیا کہ تلاوت کتاب، تزکیہ نفس، تعلیم، کتاب اور تعلیم حکمت کی اس ہمہ گیر جدوجہد کے نتیجے میں جو تبدیلی انسانی معاشرے میں رونما ہوئی وہ قیام عدل و انصاف ہے:

لَقَدْ أَرْسَلْنَا رُسُلًا إِلَيْهِنَا مَعَهُمُ الْكِتَبُ وَالْمِيزَانَ لِيَقُولُوا  
النَّاسُ إِلَيْقُولُوا (الحدید ۲۵:۵)

ہم نے اپنے رسولوں کو صاف صاف نشانیوں اور ہدایت کے ساتھ بھیجا اور ان کے ساتھ کتاب اور میزان نازل کی تاکہ لوگ انصاف پر قائم ہوں۔

اگر غور کیا جائے تو اس آیت مبارکہ میں جہاں نبی کریم صلی اللہ علیہ وسلم کا مقصد اور کارینبوت کا مشن بیان کیا گیا، ہے وہی انسانوں اور معاشرے میں تبدیلی کے عمل کی بنیادیں بھی سامنے رکھ دی گئی ہیں۔ تبدیلی کے اس عمل کی بنیاد اللہ کی کتاب اور اس کی دی ہوئی ہدایت پر ہے اور اس کا عملی راستہ تزکیہ ہے، خواہ تزکیہ فرد ہو یا تزکیہ معاشرہ، تزکیہ مال ہو یا تزکیہ قیادت۔ فرد اور معاشرے کی صحیح نشوونما اور ارتقا کے لیے اگر کوئی صحیح حکمت عملی ہو سکتی ہے تو وہ صرف اللہ کی کتاب ہے۔ صرف اسی کتاب کی تعلیم کے ذریعے زندگی میں فکری اور عملی انقلاب ممکن ہے۔

قوت کے استعمال سے یہ تو ممکن ہے کہ بظاہر ایک وقت تبدیلی آجائے لیکن چہروں کے بدلنے سے کوئی بنیادی فرق واقع نہیں ہو سکتا۔ اصل تبدیلی کے لیے اللہ تعالیٰ کی ہیچبھی ہوئی آیات کی صحیح تلاوت، ان کا صحیح فہم اور ان کی صحیح تطبیق کے ذریعے تبدیلی کردار عمل سے ہی لائی جاسکتی ہے۔ ظاہر ہے انسان کے اندر وہ کسی کی تبدیلی اس کی فکر کے زاویے کا درست کرنا، اس کے طرز حیات کو بدلتا، اس کے معاش کو حلal کا تابع بنانا، اس کی سیاسی فکر کو ذاتی مفہاد، نفسانی اور قوت کے نئے سے نکال کر قیام عدل، اجتماعی فلاح اور اللہ تعالیٰ کے تابعے ہوئے اصولوں کے تابع کرنا ہے جو ایک حادثاتی کام نہیں ہو سکتا۔ اس کے لیے مناسب تیاری، مناسب آپیاری، مناسب محنت اور مناسب وقت درکار ہو گا۔

تبديلی قیادت کا تعلق محض بر سر اقتدار افراد کی مزروٹی اور ان کی جگہ بس متبادل افراد کے تقرر سے نہیں ہے۔ قیادت کی تبدیلی اور اچھے افراد کو ذمہ داری کے ساتھ مناصب پر لانا ضروری ہے لیکن اس کے ساتھ نظام کی بنیادوں کی تبدیلی بھی ضروری ہے۔ ایک دیکھ لگے ہوئے درخت کی ٹہینیوں میں تازہ پھل باندھ کر لٹکا دینے سے درخت کی بیماری ختم نہیں ہو سکتی اور نہ اس میں تازہ پھل پیدا ہو سکتے ہیں۔ ایسے ہی ایک غیر عادلانہ نظام کو چلانے والے ظالموں کی جگہ دوسرے افراد کے آجائے سے اس وقت تک اصلاح نہیں ہو سکتی جب تک افراد خود صاحب اور باصلاحیت نہ ہوں اور نظام میں مناسب تبدیلیاں بھی کی جائیں۔

تحریکات اسلامی کو عموماً ایک پچھیدہ صورت حال کا سامنا کرنا پڑتا ہے کہ کیا تبدیلی نظام کے لیے وقت طور پر مروجہ نظام میں شمولیت اختیار کی جائے یا پہلے نظام کو تبدیل کیا جائے، اور پھر نظام کی تبدیلی کے بعد اس میں شمولیت اختیار کی جائے؟ اس سوال کو ذہن میں اٹھاتے وقت عموماً یہ بات محو ہو جاتی ہے کہ کیا نظام خود بخود اپنے آپ کو درست کر لے گا اور پھر درست بستہ تحریک سے عرض کرے گا کہ تشریف لا کر کری قیادت سنبھال لے۔ دوسری ممکنہ صورت یہی ہو سکتی ہے کہ پہلے نظام کو تہس نہیں کیا جائے۔ اس کے بعد نیا نظام قائم کیا جائے۔ تاریخ اُمم کا مطالعہ متاتا ہے کہ اگر کوئی صحت مند تبدیلی آئی ہے تو اس میں ایک سے زیادہ صاحب اور حکتوں کا خل رہا ہے، تب ایک بے پل حکمت عملی نے آج تک کوئی دیر پا تبدیلی پیدا نہیں کی۔

انبیاء کرام کی دعوت کا نقطہ آغاز تمام خداوں کا رد اور اللہ سبحانہ و تعالیٰ کی حکمیت اعلیٰ کا اعلان ہی رہا ہے:

يَصَاحِبِي السَّاجِنِءَ أَرْبَابُ مُتَّفِرِقُونَ خَيْرٌ أَمِ اللَّهُ الْوَاحِدُ الْقَهَّارُ<sup>۱</sup> مَا تَبْعُدُونَ مِنْ دُونِهِ إِلَّا أَسْمَاءَ سَمَيَتُمُوهَا أَنْتُمْ وَأَبْأَوْكُمْ مَا أَنْزَلَ اللَّهُ بِهَا مِنْ سُلْطَنٍ إِنِّي الْحُكْمُ إِلَّا لِلَّهِ أَمْرٌ إِلَّا تَعْبُدُوا إِلَّا إِيَاهُ ذَلِكَ الدِّينُ الْقَيْمُ وَلِكُنَّ أَكْثَرَ النَّاسِ لَا يَعْلَمُونَ<sup>۲</sup> (یوسف: ۱۲-۳۹)

یہ مذکور سورہ یوسف میں ۱۲ تا ۳۹ سورہ کا محتوى ہے جس کے متعلق ایک اللہ جو سب پر غالب ساتھیوں تم خود ہی سوچو کہ بہت سے متفرق رب بہتر ہیں یا وہ ایک اللہ جو سب پر غالب ہے؟ اس کو چھوڑ کر تم جن کی بندگی کر رہے ہو وہ اس کے سوا کچھ نہیں ہیں کہ بس چند نام

ہیں جو تم نے اور تمھارے آبا و اجداد نے رکھ لیے ہیں، اللہ نے ان کے لیے کوئی سند نازل نہیں کی۔ فرمائی روائی کا اقتدار اللہ کے سوا کسی کے لیے نہیں ہے۔ اس کا حکم ہے کہ خود اُس کے سواتم کسی کی بندگی نہ کرو۔ یہی نصیحتہ سیدھا طریق زندگی [دین] ہے، مگر اکثر لوگ جانتے نہیں ہیں۔

اسی حقیقت کو کلمہ طیبہ میں ہر مسلمان ادا کرتا ہے کہ اللہ کے سواتم کوئی الہ نہیں اور محمد صلی اللہ علیہ وسلم اللہ کے پچے اور آخری رسول ہیں۔ جہاں کہیں بھی نظام ظلم پایا جاتا ہے، وہ ان دو صداقتوں سے انحراف کی بنابر جود میں آتا ہے۔ اگر اللہ سبحانہ و تعالیٰ کی حاکیت اور رسول اللہ صلی اللہ علیہ وسلم کی رسالت کو تسلیم کر لیا جائے تو طرز زندگی، طریق خشیت، نظام سیاست و قانون، غرض زندگی کے ذاتی معاملات ہوں یا معاشرے کے مختلف پہلو، سب اللہ تعالیٰ کی حاکیت اور رسول اللہ صلی اللہ علیہ وسلم کی ہدایت کے ماتحت ہو جاتے ہیں۔ اسی کا نام نفاذ شریعت اور قیام نظام اسلامی ہے۔

نفاذ شریعت اور اسلامی نظام کے قیام کی جدوجہد میں بعض موقع پر ایسا نظر آتا ہے کہ اسلامی جماعت یا تحریک اسلامی سمجھوتے (compromise) کر رہی ہے اور بظاہر اپنے مقصد سے انحراف کر رہی ہے۔ ایمان کا تقاضا یہ معلوم ہوتا ہے کہ حق و باطل کی کشکش میں پہلے مرحلے ہی میں باطل کو مکمل طور پر بے دخل کر کے حق کو قائم کر دیا جائے، جب کہ انسانی معاشرے میں تبدیلی عموماً ایک لمبے عمل کے بعد ہی آتی ہے، اور بعض اوقات طویل عرصے کی جدوجہد اور ہمہ تن توجہ کے باوجود مطلوبہ نتائج دُور دُور نظر نہیں آتے، جس کا یہ مطلب نہیں لیا جا سکتا کہ تحریک ناکام ہو گئی۔ قرآن کریم اپنے ماننے والوں پر سعی اور کوشش کی ذمہ داری عائد کرتا ہے۔ نتائج کو اللہ سبحانہ و تعالیٰ کے اختیار میں دے دیتا ہے، تاکہ مایوسی، اور نا امیدی کو دلوں سے نکالتے ہوئے تحریکی کارکن نتائج سے بے پرواہ کر اپنے کام میں پوری قوت کے ساتھ لگے رہیں۔

تحریکات اسلامی کو عموماً ایسے موقع کا سامنا کرنا پڑتا ہے جب بظاہر ایک کارکن کو یہ محسوس ہوتا ہے کہ تحریک اپنے اصل مقصد سے انحراف کر رہی ہے، حالاں کہ قیادت کمکل طور پر یقین رکھتی ہے کہ وہ صحیح سست میں جا رہی ہے۔ ایسے تمام حالات میں حکمت دین کا تقاضا ہے کہ قرآن و سنت کی طرف رجوع کرتے ہوئے دیکھا جائے کہ کیا واقعی اہداف میں کوئی تبدیلی واقع ہوئی ہے،

یا اصل اہداف کے حصول کے لیے حالات کی روشنی میں ایک ترجیحی طریقہ اختیار کیا گیا ہے؟ تمام تحریکاتِ اسلامی کا مقصد وجود اللہ سبحانہ و تعالیٰ کی رضا کا حصول ہے۔ اس مقصد کے حصول کے لیے یہ تحریکات قرآن و سنت رسولؐ سے اخذ کردہ اصول و کلیات کی روشنی میں اپنی حکمت عملی وضع کرتی ہیں اور ترجیحات کا تعین کرتی ہیں۔ مسلم دنیا کے تناظر میں خصوصاً مصر اور ترکی میں جو تبدیلی کی لہر آئی ہے وہ تجزیہ و تحلیل کے لیے اہم مواد فراہم کرتی ہے۔ مصر میں اخوان المسلمون کی دعوت کا بنیادی نکتہ شریعت پر منی نظام کا قیام ہے۔ لیکن مصر کے سیاسی، عسکری اور معاشی حالات کے پیش نظر خصوصاً ایک با اثر سیاسی قبطی اقلیت کی موجودگی میں جو تعلیم، تجارت اور سیاست ہر میدان میں اپنا ایک مقام رکھتی ہے اور بالخصوص مصر کی امریکا سے ۳۰ سالہ گہری وابستگی، اسرائیل کے ساتھ مفاہمت اور فوج کے برابر راست سیاسی امور میں دخیل رہنے کی روایت کے پیش نظر، کیا تحریک اسلامی کے لیے مناسب راست یہ تھا کہ وہ باطل، کفر اور ظلم کی روایت کو یہک قلم منسون کر کے شریعت پر منی نظام کا اعلان کر دے یا ایک بدرجہ عمل کے ذریعے حالات کے رُخ کو تبدیل کرے؟ یہاں یہ بات بھی یاد رہے کہ موجودہ قیادت کے بار بار یہ کہنے کے باوجود کہ وہ امریکا سے نکلا اؤ نہیں چاہتی، حتیٰ کہ اسرائیل کے ساتھ بھی سیاسی مذاکرات سے دریپاصل چاہتی ہے، مصر کے لادینی عناصر اور پیرودی قوتیں (بشمل بعض مسلم ممالک) پوری قوت سے موجودہ حکومت کو مکروہ اور ناکام بنانے کے لیے مسلح کوشش ہیں۔ ایسے حالات میں تحریکی ترجیحات کیا ہوں گی؟ کیا تحریک کا بیک وقت وسیع حکوم کر اپنی تمام قوت کا رُخ ادھر کر دینا حکمت کی بات ہوگی یا حالات کا جائزہ لینے کے بعد اور اولیات کا تعین کرنے کے بعد آگے چلنما قرآن و سنت سے زیادہ قریب ہوگا؟

قرآن کریم نے جا بجا مثالیں بیان کر کے ہمیں ان امور پر غور کرنے کی دعوت دی ہے تا کہ ان سے حاصل کردہ علم کے ذریعے، نئے پیش آنے والے حالات کا مقابلہ کرنے اور اللہ تعالیٰ کی مرضی کے حصول کی جدوجہد کو آگے بڑھانے میں مددل سکے۔

مدینہ منورہ میں مثالی اسلامی ریاست کے قیام کے بعد عقل کا تقاضا تھا کہ فوری طور پر قبلہ کو درست کیا جائے۔ لیکن تقریباً دو سال انتظار کرنے کے بعد اللہ سبحانہ و تعالیٰ کی طرف سے حکم آیا کہ قَدْ نَرَى تَقْلُبَ وَجْهَكَ فِي السَّمَاءِ فَلَنُوَلِّنَّكَ قِبْلَةً تُرْضِهَا فَوَلِّ وَجْهَكَ شَطْرًا

الْمَسْجِدُ الْحَرَامُ وَ حَيْثُ مَا كُتُمْ فَوَلُوا وُجُوهُكُمْ شَطَرَةً (البقرہ ۱۳۲:۲)، ”اے نبی! یہ تمہارے منہ کا بار بار آسمان کی طرف اٹھنا ہم دیکھ رہے ہیں۔ لو، ہم اُسی قبلے کی طرف تصحیح پھیر رہے دیتے ہیں، جنے تم پسند کرتے ہو۔ مسجد حرام کی طرف رُخ پھیر دو۔ اب جہاں کہیں تم ہو، اُسی کی طرف منہ کر کے نماز پڑھا کرو۔“

وہی الٰہی کے آتے ہی اس پر عمل کیا گیا اور عین حالت نماز میں نبی کریم صلی اللہ علیہ وسلم اور تمام اصحاب رسول نے (جو اس وقت جماعت میں شریک تھے) بغیر کسی ہٹڑا اور افترفی اور بغیر کسی حل و جلت کے اپنا رُخ مکمل مخالف سمت میں پھیر دیا۔ سوال یہ پیدا ہوتا ہے کہ مدینہ منورہ آتے ہی اللہ سبحانہ، و تعالیٰ کی عطا کردہ حکمت دینی کی بنابر قائد تحریک اسلامی علیہ الصلوٰۃ والسلام نے یہ اقدام فوری طور پر کیوں نہیں اٹھایا اور ۱۶، ۱۷ اماں بعد ۲۲ بھری میں اللہ تعالیٰ کی طرف سے تحول قبلہ کے حکم کے آجائے کے بعد یہ اقدام کیوں کیا گیا؟

اس اہم واقعے پر عموماً جس زاویے سے غور کیا جاتا ہے اس کا محور یہی رہا ہے کہ اُمت مسلمہ کا قیادت و سیادت پر مقرر کیا جانا اور بنی اسرائیل کو اقوامِ عالم کی قیادت سے مطلق طور پر محروم کیا جانا ہے۔ اس میں کوئی شک نہیں کہ اس نقطے نظر سے یہ تاریخ کا ایک انقلاب انگیز واقعہ ہے کہ اب قیامت تک کے لیے اس دینِ حنیف اور اُس کے لانے والے خاتم النبیین صلی اللہ علیہ وسلم کی سنت کو تمام انسانوں کے لیے زندگی گزارنے کا لا جھ عمل قرار دیا گیا۔ تاہم، غیر معمولی اہمیت کے حامل اس واقعے میں دینی حکمت عملی کے حوالے سے ہمارے لیے غور و فکر کا بہت سامان موجود ہے۔ پہلی بات جس کا تعین اس واقعے سے ہوتا ہے وہ اللہ تعالیٰ کا قانونِ مکافاتِ عمل ہے۔

جب بنی اسرائیل نے اپنے عمل سے اللہ تعالیٰ سے وفاداری کا ثبوت نہیں دیا تو ان کی جگہ اُمت مسلمہ کو اقوامِ عالم کی قیادت بطور ایک امانت اور ذمہ داری کے دے دی گئی۔ دوسری بات یہ کہ جس قوم کو قیادت سونپی جاتی ہے، وہ اللہ تعالیٰ کے سامنے اس فریضے کی ادا گی کے لیے جواب دہ بھی ہوگی۔ مزید یہ کہ اُمت مسلمہ کو اپنے تمام ثقافتی، فکری اور روایتی رابطوں کو توڑ کر صرف اور صرف اللہ تعالیٰ کا رنگ اختیار کرنا ہوگا۔ اور آخری بات یہ کہ اس واقعے کے ذریعے اللہ تعالیٰ نے جس طرح قبلہ اُذل کی طرف واپسی سے قبل مکہ میں ایمان لانے والوں کا امتحان لیا تھا کہ وہ بیک وقت حرم کعبہ اور

حرم القدس الشریف کی طرف رُخ کر کے نماز پڑھ رہے تھے، اسی طرح مدینہ آنے کے بعد اطاعتِ الہی اور اطاعتِ رسولؐ کو جانچنے کے لیے جب یہ کہا گیا کہ اپنا رُخ موڑ دو تو حالت نماز ہی میں سب نے اپنا رُخ موڑ دیا۔ دوسرا طرف یہودِ مدینہ اور وہ نو مسلم جو ماضی میں یہودیت سے وابستہ تھے، ان کے لیے بھی یہ امتحان تھا کہ اب وہ قبلہ ابراہیمؐ کی طرف رُخ کر رہے تھے، اور حضرت موسیؐ کے مرکزِ دعوت کی جگہ بیت اللہ کو یہ مقام دوبارہ حاصل ہو رہا تھا۔ اس امتحان نے یہ واضح کر دیا کہ کون صدقی دل سے اللہ تعالیٰ کے اور اس کے رسول صلی اللہ علیہ وسلم کے ہر حکم کی بلا جیل و جنت اطاعت کرنے پر آمادہ ہے۔

تحریکِ حکمت عملی کے نقطہ نظر سے یہ واقعیتی اہم سوالات کی طرف اشارہ کرتا ہے:  
پہلا سوال یہ ابھرتا ہے کہ آخر تحول قبلہ تقریباً دو سال کے بعد کیوں ہوا، جب کہ مدینہ میں اسلامی ریاست کے قیام کے بعد ریاستی اختیار کے اظہار کے لیے اسے بہت پہلے ہو جانا چاہیے تھا؟  
دوسراسوال یہ کہ توحید خالص کی دعوت اور نبی کریم صلی اللہ علیہ وسلم کی لائی ہوئی شریعت کو قیامت تک کے لیے شریعت قرار دینے کے باوجود اس رواداری کی ضرورت کیوں محسوس ہوئی کہ قبلہ جیسی بنیادی چیز کو حکمت اور مصلحتِ دینی کی بنابر موخر کیا جانا مقاصد شریعت سے مطابقت رکھتا ہے؟  
ان سوالات کو اگر آگے بڑھایا جائے تو ایک اہم قابل غور پہلو یہ ہو گا کہ کیا کسی بھی مسلم ملک میں تحریکِ اسلامی اپنے اصل ہدف، یعنی رضاۓ الہی اور اقامتِ دین پر قائم رہتے ہوئے وقت کی ضرورتوں کے پیش نظر اور دین میں معتبر حکمت اور مصلحت کی بنابر موخر کر سکتی ہے؟  
اور راہ ہموار کرنے کے لیے ایسے عناصر کے ساتھ جو دل سے تحریکِ اسلامی کو پسند نہ کرتے ہوں تعاون و اشتراک کر سکتی ہے؟ اس تناظر میں میثاقِ مدینہ کی حیثیت کیا ہوگی، اور کیا اسے ایک عبوری حکمت عملی سے زیادہ اہمیت دینا درست ہو گا؟ ان سوالات کا براؤ راست تعلق مسلم ممالک میں تحریکاتِ اسلامی کے سیاسی عمل کے ساتھ ہے اور جب تک ان پر کھلے ذہن اور جذبات اور تعصبات سے بلند ہو کر غور نہ کر لیا جائے تحریکاتِ اسلامی بہت سے مخالفوں کا شکار ہو سکتی ہیں اور اس خطرے کو بھی نظر انداز نہیں کیا جاسکتا کہ کم از کم تحریک کے کارکن بغیر گہری فکر کے مغض سطحی مسائل پر غور کر کے تحریک کے لائنِ عمل کے بارے میں شک کا شکار ہو سکتے ہیں، اور اس طرح شیطان ان کو اپنی تحریک

سے بدھن کرنے حتیٰ کفر ارتک ابھار سکتا ہے۔

یہاں پہلی قابل غور بات یہ ہے کہ جس طرح کے میں اؤلين مخاطب مشرکین مکہ تھے، مدینہ منورہ میں اؤلين مخاطب یہود اور ان کے زیر اثر اور ان کی روایات سے آگاہ دیگر قبائل کے افراد تھے جو یہود کی طرف رہنمائی کے لیے متوجہ ہوتے تھے۔

قرآن کریم نے ان کو یاد دلایا کہ حضرت ابراہیم سے لے کر حضرت موسیٰ اور حضرت عیسیٰ تک تمام انبیاء کی دعوت کا مرکز توحید تھی۔ اس لیے اسلام کو تسلیم نہ کرنے کا کوئی جواز ان کے پاس نہیں ہے۔

دوسری بات یہ سمجھائی گئی کہ ان کی اپنی کتب میں جس نبی برحق صلی اللہ علیہ وسلم کی پیش گوئی کی گئی تھی، اس کے آنے کے بعد اور ان نشانیوں کے ظاہر ہونے کے بعد جو اس کی آمد کے بارے میں خود ان کی روایات میں پائی جاتی ہیں، ان کا اس دینِ حق کا انکار دراصل اپنی کتب سے اخراج و بغاوت ہے، اس لیے انھیں اسلام کے قبول کرنے میں تاخیر نہیں کرنی چاہیے۔ جس طرح کہ میں ۱۳ سال تک مشرکین مکہ کو اس نئی دعوت پر غور کرنے، سمجھنے اور قبول کرنے کا آزادی کے ساتھ موقع دیا گیا، بالکل اسی طرح اب انھیں مہلت دی گئی کہ وہ مکمل آزادی رائے کے ساتھ اس عرصے میں دعوتِ حق کو آگے بڑھ کر قبول کر سکیں۔

دوسری جانب اہل ایمان کو سمجھانے کے لیے کہ اہل کتاب کا اسلام کی حقانیت اور اس کے من جانب اللہ ہونے کا علم رکھنے کے باوجود اپنی ہٹ دھرمی کی بنا پر اسلام کی دعوت کو قبول نہ کرنا، اہل ایمان کو پریشان نہ کرے۔ جو لوگ دنیا کی وقتی منفعت کے بد لے آخرت کی ہمیشہ رہنے والی زندگی کا سودا کر لیتے ہیں، ان کے ذہن ماؤف، آنکھیں روشنی سے محروم اور کان ساعت کے لیے بند ہو جاتے ہیں۔ ان کے دل پھر ہو جاتے ہیں، ان ہٹ دھرم اہل کتاب کی شقاوت قلبی، قبولیتِ دعوت میں مزاحم ہوتی ہے، اس لیے عموماً قصور دعوتِ حق کا نہیں ان ظالموں کا اپنے کا نوں، آنکھوں اور دلوں کو غلافوں میں لپیٹ لینے کا ہوتا ہے۔

اس حقیقتِ نفس الامری کے باوجود تقریباً دو سال تک تحولی قبلہ کو موخر کیا گیا تاکہ انتہا جنت ہو سکے۔ قرآن کریم کی اس مثال کو سامنے رکھتے ہوئے غور کرنے کی ضرورت ہے کہ اگر

دعوتِ اسلامی اپنی تمام حقانیت کے باوجود ۷۰۰ برسوں میں وہ مقصد حاصل نہ کر سکی، جو اس کی دعوت کی بنیاد ہے، یعنی اقامتِ دین اور حاکمیتِ الہیہ کا قیام تو اس میں میرت، افسوس اور مایوسی کا کیا سوال! ثانیاً: اگر حکمتِ دینی اور مصلحتِ دینی یہ مطالبہ کرتی ہے کہ مدینہ کے اہل کتاب کے ساتھ میثاق پر دستخط ہوں تو کیا ایک اعلیٰ تر مقصد کے حصول کے لیے دیگر تنظیموں کے ساتھ وقٹی اور معین مدت کے لیے میثاق اور معاهدے کرنا دین کے اصولوں کے منافی ہو سکتا ہے؟

مزید یہ کہ امت مسلمہ کے فرضی منصبی کی ادا یگی، یعنی شہادتِ علی الناس کے لیے کیا یہ ضروری نہ ہوگا کہ اس دور کے موثر ترین ذرائع کو اس کام کے لیے استعمال کیا جائے جن میں ایوانِ نمائندگان میں پہنچ کر حق کا کلمہ بلند کرنا اور حکومتی ذرائع کے توسط سے دین کی فکر کا پیش کیا جانا مرکزی مقام رکھتے ہیں۔ شہادتِ علی الناس بنے کے لیے ضروری ہے کہ ان تمام وسائل کا استعمال اللہ تعالیٰ کی رضا اور اس کے دین کی صداقت کے اظہار کے لیے کیا جائے۔ یہ وہ امانت ہے جسے پہاڑوں نے اٹھانے سے انکار کر دیا تھا لیکن جسے اللہ تعالیٰ اپنے انعام کے طور پر اپنے بندوں کو دیتا ہے۔ یہ اس کی میراث ہے جو اس کے عابد بندوں کو یہاں اور آخرت میں ملتی ہے۔

تحریکاتِ اسلامی کے کارکنوں کو قرآن و سنت کے سایے میں اپنے دور کے مطالبات کے پیش نظر آگے بڑھ کر ایسے معاهدے بھی کرنے ہوں گے، جو وقت کی ضرورتوں کی روشنی میں معین اور محدود اهداف کے حصول کے لیے ہوں اور بالآخر جن کا مقصد دین کا قیام ہو۔

تحریکاتِ اسلامی کے کارکنوں کو تعمیدی نگاہ سے اپنی حکمتِ عملی کا جائزہ لینا ہوگا اور کسی مدد ہست اور اصولوں سے انحراف کیے بغیر، اعلیٰ تر مقاصد کے حصول کے لیے وقتی حکمتِ عملی وضع کرنا ہوگی۔ یہی دین کا مدعہ ہے اور یہی دین کی راستِ حکمتِ عملی ہے۔

تحویلِ قبلہ کے حکم کے سیاق و سبق پر غور کیا جائے تو یوں معلوم ہوتا ہے کہ بنی اسرائیل کے منصبِ امامت سے معزول کیے جانے کا نمیادی سبب ان کا کتمانِ حق تھا [البقرہ: ۲۵، ۱۴۰]، اور امت مسلمہ کو یہ منصب سونپنے کا مقصد اس کے سوا کچھ نہ تھا کہ وہ تمام انسانوں پر گواہ بنادیے جائیں اور وہ حق کی اُس شہادت کو جو رسول کریم صلی اللہ علیہ وسلم نے بنفسِ نفس دی، اقوامِ عالم تک پہنچانے کے لیے ذمہ دار اور جواب دہ بنادیے جائیں [البقرہ: ۲، ۱۴۳]۔ اس اہم منصب پر فائز

ہونے اور اللہ تعالیٰ کی نصرت سے مدینے میں اسلامی ریاست کے قیام کے بعد یہ جانتے ہوئے کہ یہود کی تاریخ مسلسل وعدہ خلافی، چکے دینے اور دعمیلی کی ہے، دوبارہ اتمامِ جنت کے لیے تقریباً دو سال یہود مذینہ کو یہ بات سمجھنے کا عملی موقع دیا گیا کہ دین اسلام، دین ابراہیمی ہے اور ان کی فلاح اسی میں ہے کہ وہ بھی اس دین کو قبول کر لیں۔ جب اتمامِ جنت ہو گئی تو پھر تبدیلی قبلہ کے ذریعے یہ پیغام پہنچا دیا گیا کہ اب مسلمان اور یہود ایک امت نہیں، بن سکتے بلکہ یہ دو الگ الگ ملتیں ہیں اور دونوں کے قبلے جدا ہیں۔

ان آیات مبارکہ پر غور کرنے سے یہ بات بھی سامنے آتی ہے کہ دعوتی مصالح کے پیش نظر ایک محدود اور متحیث عرصے کے لیے ان افراد اور گروہوں سے بھی سیاسی اتحاد کیا جاسکتا ہے جن کے مقاصد میں گھٹی اشتراک نہ ہو۔ یہ حاکیتِ الہیہ کے قیام کے لیے سیاسی جدوجہد کے جملہ پہلوؤں میں سے ایک ہے اور نظریاتی سیاست ہی کا ایک حصہ ہے۔

قرآن کریم شہادتِ حق کے تصور کو تفصیل سے ہمارے سامنے رکھتا ہے۔ ایک جانب دین اسلام کی تعلیمات کو تمام انسانوں تک پہنچانا شہادتِ حق ہے تو دوسری جانب اسلامی معاشرے اور ریاست کے قیام کے لیے ایسے افراد کو منتخب کرنا بھی شہادتِ حق کی ایک شکل ہے، جو ذمہ داری اٹھانے کے اہل ہوں:

إِنَّ اللَّهَ يَأْمُرُكُمْ أَنْ تُؤْمِنُوا بِالْأَمْمَاتِ إِلَى أَهْلِهَا وَإِذَا حَكَمْتُمْ بَيْنَ النَّاسِ  
أَنْ تَحْكُمُوا بِالْعَدْلِ إِنَّ اللَّهَ نِعِمًا يَعْظُلُكُمْ إِنَّ اللَّهَ كَانَ سَمِيعًا  
بَصِيرًا ۝ (النساء: ۵۸:۲)

مسلمانو، اللہ تھیں حکم دیتا ہے کہ امانتیں اہل لوگوں کے سپرد کرو، اور جب لوگوں کے درمیان فیصلہ کرو تو عدل کے ساتھ کرو، اللہ تم کو نہایت عمدہ نصیحت کرتا ہے، اور یقیناً اللہ سب کچھ سنتا اور دیکھتا ہے۔

ایک مسلم معاشرے اور مملکت میں قیادت کے انتخاب کے حوالے سے بھی قرآنی بدایات دونوں اور واضح ہیں۔ اگر ایک شخص کسی کو یہ جاننے کے باوجود کہ وہ ایک منصب یا ذمہ داری کی اہلیت نہیں رکھتا، اسے ووٹ دیتا ہے تو یہ قرآنی حکم کی صریح خلاف ورزی ہے اور بقول مفتی محمد شفیع گناہ کبیرہ ہے۔ حق کی شہادت اسی وقت دی جاسکتی ہے جب مختلف مناصب پر وہی لوگ مقرر کیے

جائیں جن میں امانت، صدق، شفاقت، عدل، توازن، اللہ کا خوف، اللہ کے سامنے جواب دہی کا احساں اور امت مسلمہ کے مفاد کے تحفظ کی فکر پائی جاتی ہو۔

جس طرح اللہ کے حقوق میں یہ بات شامل ہے کہ صرف اس کی عبادت کی جائے، اسی طرح انسانوں کے حقوق میں یہ بات شامل ہے کہ انھیں امانت کے ساتھ ادا کیا جائے اور ہر معاملے میں ایک دوسرے کے ساتھ انصاف اور آخري سنداور معیار اللہ اور اللہ کے رسول صلی اللہ علیہ وسلم کی رضا ہو۔ امت مسلمہ اور خصوصاً پاکستان کا بنیادی مسئلہ نااہل افراد کا ناجائز ذرائع سے حکومت پر قابض ہو جانا ہے۔ تبدیلی کے ذرائع، ایک سے زائد ہو سکتے ہیں، مگر جو ذریعہ یا ذرائع استعمال کیے جائیں، ان کے لیے شرط صرف ایک ہے کہ وہ اسلام کے دیے ہوئے راستے کے مطابق ہوں اور فسادی الارض کا ذریعہ نہ بنیں۔

موجودہ حالات میں دعویٰ حکمت اس بات کا مطالبہ کرتی ہے کہ پاکستان کے عوام اپنے ووٹ کے حق کو امانت کے ساتھ اہل افراد کو قیادت کے منصب پر لانے کے لیے استعمال کریں۔ پاکستان کا المیہ ہی یہ ہے کہ عوام قیادت کی ناکامیوں اور بے وفاکوں کا گلہ تو کرتے ہیں (اور بجا طور پر کرتے ہیں) لیکن اس امر پر غور نہیں کرتے کہ قیادت کے انتخاب کے وقت خود انھوں نے کہاں تک اپنی ذمہ داری ادا کی ہے۔ اگر وہ برادری، تعلق خاطر، سیاسی مفاد پرستی، لائق، دھنس یا ایسے ہی دوسرے عوامل کے زیر اثر ووٹ دیتے ہیں تو پھر قیادت کی غلط کاریوں کی ذمہ داری سے اپنے کو کیسے بری الذمہ قرار دے سکتے ہیں۔ ووٹ کا صحیح استعمال ہی تبدیلی کا مؤثر ذریعہ ہے۔ بعد عنوان، مفاد پرست اور نااہل قیادت سے نجات کا ذریعہ انتخابات میں اس فرد اور جماعت کو ووٹ دینا ہے جس کے نمایدے باصلاحیت ہوں اور صاحبِ کردار ہوں۔ قیادت کی سب سے ضروری صفات صلاحیت اور صلحیت ہیں۔ یہ دین کا تقاضا ہے اور اچھی سیاست کے فروغ کے لیے سب سے ضروری امر ہے کہ اچھے اور باکردار افراد کو ذمہ داری کے مناصب پر لایا جائے، اور ان کا ایسی جماعت سے وابستہ ہونا بھی ضروری ہے جس کا ریکارڈ قابلی بھروسہ ہو، جس کا ماضی بے داغ ہو، اور جس میں احتساب کا نظام موجود ہو۔

تحریک اسلامی کے کارکنوں کا فرض ہے کہ خود بھی اس بات کو اچھی طرح سمجھ لیں اور اپنے

حلتے میں دوسرے تمام ووٹروں کو اس بات کو سمجھانے میں سرد ہڑ کی بازی لگادیں کہ اصلاح اور تبدیلی کا عمل ووٹ کے صحیح استعمال کے ذریعے ہی ممکن ہے۔ یہ دین اور اچھی سیاست دونوں کے لیے کم سے کم تقاضا ہے۔ یہی وجہ ہے کہ قرآن و سنت کی واضح ہدایت یہ ہے کہ امامت اور ولایت کی ذمہ داری صرف ان کے پر دکی جائے جو ایمان، علم، دیانت، عدالت اور اعلیٰ صلاحیت کے حامل ہوں۔ قیادت کے لیے علم اور جسم یعنی صلاحیت اور قوت کا رکو ضروری قرار دیا گیا۔ اللہ تعالیٰ نے حضرت داؤدؑ کو قیادت پر فائز کیا تو اس کی یہی وجہ بتائی، فرمایا:

● إِنَّ اللَّهَ اصْطَفَهُ عَلَيْكُمْ وَ زَادَهُ بَسْطَةً فِي الْعِلْمِ وَ الْجِسْمِ ط (البقرہ ۲۲۷:۲) ، اللہ نے تمہارے مقابلے میں اس کو منتخب کیا ہے اور اس کو دماغی و جسمانی دونوں قسم کی اپلیتیں فراوانی کے ساتھ عطا کی ہیں۔

راست بازی، اعلیٰ کردار، حق شناسی اور دامن کے بے داغ ہونے کو ضروری قرار دیا:

● إِنَّ أَكْرَمَكُمْ عِنْدَ اللَّهِ أَتَقْكُمْ ط (الحجرات ۱۳:۳۹)، وحقیقت اللہ کے نزدیک تم میں سب سے زیادہ عزت والا وہ ہے جو تمہارے اندر سب سے زیادہ پرہیزگار ہے۔

● لَا يَنَالُ عَهْدِي الظَّالِمِينَ (البقرہ ۱۲۳:۲)، میرا وعدہ ظالموں کے لیے نہیں ہے۔ انصاف پر قائم رہنا اور سب کے درمیان انصاف سے معاملہ کرنا قیادت کے لیے ازبس ضروری ہے۔

● كُوْنُوا قَوْمِينَ بِالْقِسْطِ شُهَدَاءَ اللَّهِ وَ لَوْ عَلَى أَنْفُسِكُمْ أَوِ الْوَالَّدِينَ وَ الْأَقْرَبِينَ (النساء ۱۳۵:۳)، انصاف پر قائم رہنے والے، اللہ کے لیے گواہی دینے والے رہو اگرچہ اپنی ذات کے خلاف یا والدین اور دوسرے رشتہ داروں کے خلاف ہی کیوں نہ ہو۔

● وَ لَا تَأْكُلُوا أَمْوَالَكُمْ بَيْنَكُمْ بِالْبَاطِلِ (البقرہ ۱۸۸:۲)، اور تم لوگ نہ تو آپس میں ایک دوسرے کے مال ناروا طریقہ سے کھاؤ۔

یہی وہ صفات ہیں جن کو خود پاکستان کے دستور میں سیاسی قیادت کے لیے ضروری قرار دیا

گیا ہے اور جن کا ذکر دفعہ ۲۶ میں ضروری صفات کی حیثیت سے اور دفعہ ۲۳ میں قیادت کو نااہل بنانے والی صفات کے طور پر کیا گیا ہے۔ ان کے چند اہم جملے ہم یہاں نقل کر رہے ہیں تاکہ ان سے ہر ووٹ کو روشناس کرایا جائے اور انھیں سمجھایا جائے کہ اگر وہ اپنے ملک کے حالات کی اصلاح چاہتے ہیں تو ووٹ دیتے وقت امیدوار کو اس کسوٹی پر جانچیں اور اس احساس کے ساتھ اپنے ووٹ کو استعمال کریں کہ وہ ایک امانت ہے جسے صرف امانت دار کو دینا ان کا فرض ہے۔ نیز ووٹ ایک شہادت اور گواہی ہے کہ جسے آپ ووٹ دے رہے ہیں اس کے بارے میں آپ یہ گواہی دے رہے ہیں کہ وہ اس ووٹ کا مستحق ہے، اور ووٹ ایک قسم کا دکالت نامہ ہے کہ آپ اپنی طرف سے ایک شخص کو یہ اختیار دے رہے ہیں کہ وہ آپ کے اور قوم کے معاملات کو آپ کی طرف سے ٹھیک ٹھیک انجام دے۔ اور آپ کی دنیا اور آخرت میں ان تینوں اعتبار سے ووٹ کے استعمال کے باب میں جواب دہی ہوگی۔

### خبردار! یہ لوگ ووٹ کرے اہل نہیں

#### ○ دفعہ ۲۲

- (د) وہ اچھے کردار کا حامل نہ ہو اور عام طور پر احکام اسلام سے انحراف میں مشہور ہو۔
- (ه) وہ اسلامی تعلیمات کا خاطر خواہ علم نہ رکھتا ہو اور اسلام کے مقرر کردہ فرائض کا پابند نہ ہو، نیز کبیرہ گناہوں سے محنت ب نہ ہو۔
- (و) وہ سمجھدار، پارسائی ہو اور فاسق ہو اور ایمان دار اور امین نہ ہو، عدالت نے اس کے بر عکس قرار نہ دیا ہو۔
- (ز) اس نے قیام پاکستان کے بعد ملک کی سالمیت کے خلاف کام کیا ہو یا نظریہ پاکستان کی مخالفت کی ہو۔

#### ○ دفعہ ۲۳

- (ز) وہ کسی مجاز ساعت عدالت کی طرف سے کسی ایسی رائے کی تشهیر کے لیے سزا یاب رہ چکا ہو، یا کسی ایسی طریقہ پر عمل کر رہا ہو، جو نظریہ پاکستان یا پاکستان کے اقتدار اعلیٰ، سالمیت یا

سلامتی یا اخلاقیات، یا مدنی عوام کے قیام یا پاکستان کی عدیلی کی دینات داری یا آزادی کے لیے مضر ہو، یا جو پاکستان کی مسلسل افواج یا عدیلی کو بدنام کرے یا اس کی تضییک کا باعث ہو، تا قبیلہ اس کو رہا ہوئے پانچ سال کی مدت نہ گزرنگی ہو، یا

(ح) وہ کسی بھی اخلاقی پستی کے جرم میں ملوث ہونے پر سزا یافتہ ہو، جس کو کم از کم دو سال سزاے قید صادر کی گئی ہو، تا قبیلہ اس کو رہا ہوئے پانچ سال کا عرصہ نہ گزرنگیا ہو، یا

(ن) اس نے کسی بنک، مالیاتی ادارے، کوآ پر ٹیو سوسائٹی یا کوآ پر ٹیو ادارے سے اپنے نام سے اپنے خاوند یا بیوی یا اپنے زیر کفالت کسی شخص کے نام سے دولین روپے یا اس سے زیادہ رقم کا قرضہ حاصل کیا ہو جو مقررہ تاریخ سے ایک سال سے زیادہ عرصے کے لیے غیر ادا شدہ رہے یا اس نے مذکورہ قرضہ معاف کرالیا ہو، یا

(س) اس نے یا اس کے خاوند یا بیوی نے یا اس کے زیر کفالت کسی شخص نے اپنے کاغذاتِ نامزدگی داخل کرتے وقت چھے ماہ سے زیادہ کے لیے ۱۰ ہزار روپے سے زائد رقم کے سرکاری واجبات اور ٹیلیٹی اخراجات بشمل ٹیکلی فون، بجلی، گیس اور پانی کے اخراجات ادا نہ کیے ہوں۔ تحریکی کارکنوں پر یہ فریضہ عائد ہوتا ہے کہ وہ عوام کو دستور کی شق کی روح اور معنی سے متعارف کرائیں اور نئے نظام کے قیام کے لیے آگے بڑھ کر صرف ایسے مغلص افراد کو منتخب کریں جو اپنے وعدوں پر قائم رہنے والے ہوں، جو اللہ کے حضور جواب دہی کے احساس کے ساتھ اس کی مغلوق کی خدمت کو اپنا فرض سمجھیں، اور اپنے نفس کے بہکانے میں آنے کو تیار ہوں۔

تحریک اسلامی کے کارکنوں کو یہ امر بھی سامنے رکھنا چاہیے کہ انتخابات ہمارے لیے جہاں نئی اور بہتر قیادت کو بر سر اقتدار لانے کی فیصلہ کن جدوجہد کا اہم ترین پہلو ہیں، وہیں خود عوام کی تعلیم، ان میں سیاسی، نظریاتی اور اخلاقی شعور کو بیدار کرنے، ان میں حق و باطل اور خیر و شر میں تمیز اور تبدیلی اور اصلاح کے عمل میں شرکت کے لیے باہر نکلنے، رائے عوامہ کو تیار کرنے اور اپنا فرض ادا کرنے کا داعیہ پیدا کرنے کا مؤثر ذریعہ ہیں۔ یہ ہماری دعوت کا ایک اہم پہلو ہے اور ان شاء اللہ اس سلسلے میں صحیح نیت کے ساتھ مسلسل جدوجہد کا شمار عبادت اور جہاد میں شرکت کے زمرے میں ہوگا۔ و ما توفیقی الا باللہ۔